

हिन्दी प्रादेशिक समाचार

आकाशवाणी चंडीगढ़

(तिथि 14 जुलाई 2026, समय 13:05 (5 मिनट))

भारत का सबसे बड़ा वैश्विक वस्त्र कार्यक्रम भारत टेक्स 2026 आज नई दिल्ली के भारत मंडपम में शुरू हुआ। केंद्रीय वस्त्र मंत्री गिरराज सिंह ने इस चार दिवसीय कार्यक्रम का उद्घाटन किया। यह कार्यक्रम कपड़ा, फैशन, टिकाऊ, प्रौद्योगिकी, नवाचार, निवेश और अंतर्राष्ट्रीय व्यापार में भारत के बढ़ते वैश्विक नेतृत्व को प्रदर्शित कर रहा है। इसमें निर्माताओं, निर्यातकों, वैश्विक खरीदारों, निवेशकों, नीति निर्माताओं, अंतर्राष्ट्रीय प्रतिनिधिमंडलों, कारीगरों, स्टार्ट-अप और प्रौद्योगिकी प्रदाताओं को एक साथ लाया गया है।

श्री गिरराज सिंह ने कहा कि इस कार्यक्रम में 14 देशों के अंतर्राष्ट्रीय प्रदर्शक भाग ले रहे हैं।

हरियाणा के मुख्यमंत्री नायब सिंह सैनी ने अधिकारियों को राज्य में चल रही परियोजनाओं को समयबद्ध ढंग से निर्धारित अवधि में पूरा करवाने के निर्देश दिए हैं।

मुख्यमंत्री ने राज्य प्रगति परियोजना बैठक की अध्यक्षता करते हुए 75 करोड़ रुपये से अधिक की 12 परियोजनाओं की विस्तार से समीक्षा की और अधिकारियों से कहा कि किसी परियोजना की कार्य अवधि नहीं बढ़नी चाहिए। उन्होंने कहा कि इससे परियोजना की लागत भी बढ़ती है और जनता को भी उसका लाभ समय पर नहीं मिल पाता।

उन्होंने पंचकूला की एप्पल मार्केट और गन्नौर की अंतर्राष्ट्रीय फल फूल सब्जी एवं बागवानी मण्डी में बनाए जाने वाले शैडों पर सौर ऊर्जा उपकरण लगाने के निर्देश दिए ताकि इन मंडियों को बिजली क्षेत्र में आत्मनिर्भर बनाया जा सके।

मुख्यमंत्री ने मंडी में 20 प्रतिशत हरित क्षेत्र विकसित करने और सड़कों के दोनों तरफ पौधे लगाने की हिदायत की। उन्होंने मंडी में रैनीवेल, लाईट एवं साउंड तथा बरसाती पानी के भण्डारण एवं उपयोग के लिए आवश्यक प्रबंध करने के निर्देश भी दिए।

हरियाणा के लोक निर्माण एवं जनस्वास्थ्य अभियांत्रिकी मंत्री रणबीर गंगवा ने कल हिसार के बरवाला में सौंदर्यीकरण और विकास को नई पहचान देने वाली महत्वपूर्ण विकास परियोजनाओं का शिलान्यास किया। उन्होंने हिसार, अग्रोहा व टोहाना रोड पर बनने वाले भव्य स्वागत द्वार की नींव रखते हुए कहा कि इन स्वागत द्वारों के निर्माण से बरवाला की पहचान और अधिक सुदृढ़ होगी तथा नगर में प्रवेश करने वाले लोगों को एक आकर्षक और आधुनिक प्रवेश द्वार मिलेगा। यह परियोजना शहर के सौंदर्यीकरण के साथ-साथ बरवाला की सांस्कृतिक और ऐतिहासिक पहचान को भी नई मजबूती देगी।

कैबिनेट मंत्री ने बताया कि इस द्वार के निर्माण पर लगभग 84 लाख रुपये की लागत आएगी। इसी प्रकार अग्रोहा रोड पर स्वागत द्वार पर लगभग 98 लाख 31 हजार 500 रुपये तथा हिसार रोड पर स्वागत द्वार पर 77 लाख 5 हजार रुपये खर्च होंगे।

कैबिनेट मंत्री ने लगभग 3 करोड़ 40 लाख 70 हजार रुपये की लागत से बरवाला-टोहाना रोड पर बने स्वर्ण आश्रम में होने वाले विभिन्न निर्माण कार्यों का शिलान्यास भी किया।

उन्होंने अधिकारियों को निर्देश दिए कि निर्माण कार्यों की गुणवत्ता का विशेष ध्यान रखा जाए और सभी योजनाएं तय समय सीमा में पूरी हों, ताकि आमजन को उनका लाभ शीघ्र मिल सके।

राष्ट्रीय परीक्षा एजेंसी-एनटीए ने नीट-यूजी की पुनर्परीक्षा की ओएमआर शीट जारी कर दी हैं। उम्मीदवार एनटीए की वेबसाइट neet.nta.nic.in पर अपने आवेदन नंबर से लॉग इन कर ओएमआर शीट और उत्तर देख सकते हैं। उम्मीदवार अपने उत्तरों की तुलना स्कैन किए गए उत्तरों से कर सकते हैं। किसी उत्तर का मिलान न हो तो उम्मीदवार प्रश्न का चयन करके अपने चुने हुए विकल्प पर निशान लगा सकते हैं और 200 रुपये के शुल्क का भुगतान करके चुनौती दे सकते हैं। चुनौती सही पाए जाने पर शुल्क वापस कर दिया जाएगा। ओएमआर चुनौती सुविधा 15 जुलाई तक उपलब्ध रहेगी।

हरियाणा के मुख्यमंत्री ने कहा है कि नूंह में लगभग 156 करोड़ रुपए की लागत से 7 मंजिला 100 बेड का अस्तपाल बनाया जाएगा। इसकी चारदीवारी बनाने का कार्य शुरू कर

दिया गया है जो आगामी दो साल में पूरा हो जाएगा। चंडीगढ़ में यह जानकारी देते हुए मुख्यमंत्री ने कहा कि

इसके अलावा महेन्द्रगढ़ जिला के नसीबपुर में राव तुलाराम शहीद स्मारक बनाया जाएगा जिसकी ड्राईंग तैयार की जा रही है।
